

છાપકામ દ્વારા બાળ વિકાસ

● પ્રવૃત્તિનું વર્ણન:

- આ પ્રવૃત્તિમાં માતાપિતાઓને છાપકામ (Printing) દ્વારા બાળકના સર્વાંગી વિકાસની સમજ અનુભવના આધારે આપવામાં આવે છે. શરૂઆતમાં માર્ગદર્શક માતાપિતાઓને છાપકામ શું છે તેની સરળ સમજ આપે છે અને જણાવે છે કે બાળક આંગળી, અંગૂઠો, શાકભાજી, પાંદડા જેવી રોજિંદી વસ્તુઓ દ્વારા રંગીન છાપ બનાવી શકે છે.
- પ્રવૃત્તિ માટે કાગળ, જળરંગ અને છાપકામની વિવિધ વસ્તુઓ (ભિંડા, બટાકા, ડુંગળી, પાંદડા, ફૂલ, આંગળીઓ) આપવામાં આવે છે. દરેક માતાપિતાને આ પ્રવૃત્તિમાં સહભાગી થવા માટે પ્રોત્સાહિત કરવામાં આવે છે. માતાપિતા રંગમાં વસ્તુ ડૂબાડીને કાગળ પર દબાવે છે અને બનેલી છાપ નિહાળે છે. છાપમાંથી અલગ-અલગ આકારો અને ડિઝાઇન ઊભી થતી જોઈ તેઓ સર્જનાત્મકતા અને આનંદ અનુભવે છે.
- પ્રવૃત્તિ દરમિયાન માર્ગદર્શક માતાપિતાઓને ધ્યાન દોરે છે કે છાપકામ કરતી વખતે બાળકના હાથના સૂક્ષ્મ સ્નાયુઓ સક્રિય થાય છે, આંખ-હાથનું સંકલન વિકસે છે અને બાળક કારણ-પરિણામનો અનુભવ મેળવે છે. રંગ પસંદગી અને છાપ ગોઠવણી દ્વારા બાળક પોતાની કલ્પના અને લાગણીઓ વ્યક્ત કરે છે.
- માર્ગદર્શક સમજાવે છે કે છાપકામમાં “સાચું કે ખોટું” એવું કંઈ નથી, તેથી બાળક નિર્ભય બનીને પ્રયત્ન કરે છે અને આત્મવિશ્વાસ વિકસે છે. શાકભાજી અને પાંદડા જેવા કુદરતી સાધનો ઉપયોગ કરતાં બાળક પર્યાવરણ સાથે જોડાય છે.
- પ્રવૃત્તિના અંતે માતાપિતાઓ સાથે ચર્ચા કરવામાં આવે છે કે આ પ્રકારની સરળ પ્રવૃત્તિ તેઓ ઘરે કેવી રીતે કરાવી શકે અને બાળકની સર્જનાત્મકતા દબાવ્યા વગર સુરક્ષિત રીતે પ્રોત્સાહિત કરી શકે. આ રીતે છાપકામની પ્રવૃત્તિ માતાપિતાને અનુભવ કરાવીને બાળકના શારીરિક, માનસિક અને સર્જનાત્મક વિકાસની સ્પષ્ટ સમજ આપે છે.

● સૂચના:

- દરેક માતાપિતા એ આ પ્રવૃત્તિમાં સહભાગી થવું આવશ્યક છે.
- વિવિધ વસ્તુઓની મદદથી તમારે છાપ આધારિત ચિત્રો બનાવવાના રહેશે.
- છાપકામ માટે તમે ભિંડા, બટાકા, ડુંગળી, આંગળીઓ અને અંગૂઠો, ફૂલ-પાંદડા વગેરેનો ઉપયોગ કરી શકાશે.

ઉદાહરણ તરીકે...



● પ્રશ્નો:

૧. છાપકામ કરતી વખતે બાળકની કઈ કઈ ક્ષમતાઓ સક્રિય થાય છે?
૨. આંગળી, અંગૂઠો અથવા શાકભાજીથી છાપ કરતાં બાળકને શું અલગ અનુભવ થાય છે?
૩. બાળક અલગ-અલગ છાપ અજમાવતાં કેમ ઉત્સાહિત થાય છે?
૪. છાપમાંથી આકારો બનતા જોઈ બાળક શું શીખે છે?
૫. રંગ પસંદગીમાં બાળકની પસંદગી શું દર્શાવે છે?
૬. છાપકામ દરમિયાન બાળક ભૂલ કરે તો તમારો પ્રતિભાવ કેવો હોવો જોઈએ?
૭. ઘરે છાપકામની પ્રવૃત્તિ તમે કઈ રીતે સરળતાથી કરી શકો?